

4. سورة البقرة: ركوع: 4، آيتون: 30 کان 39 تائين

آيت نمبر 30: وَإِذْ قَالَ رَبُّكَ لِلْمَلٰٓئِكَةِ اِنِّىْ جَاعِلٌ فِى الْاَرْضِ خَلِیْفَةً قَالُوْۤا اَتَجْعَلُ فِیْهَا مَنْ یُّفْسِدُ فِیْهَا وَیَسْفِكُ

الدِّمَآءَ ۗ وَنَحْنُ نُسَبِّحُ بِحَمْدِكَ وَنُقَدِّسُ لَكَ ۗ قَالَ اِنِّىْۤ اَعْلَمُ مَا لَا تَعْلَمُوْنَ ۝

ترجمو: ۽ (اي پیغمبر!) جڏهن تنهنجي پالڻهار ملائڪن کي چيو ته آءُ زمين ۾ هڪ نائب مقرر ڪرڻ وارو آهيان، (تڏهن) چيائون ته تون منجهس اهڙي کي ڇو ٿو پيدا ڪرين؟ جو زمين تي فساد ڪندو ۽ (ناحق) رت وهائيندو، ۽ اسين تنهنجي ساراهه سان (تنهنجي) پاڪائي واکاڻيون ٿا ۽ توکي پاڪ ڪري مڃيون ٿا، فرمايائين ته جيڪي آءُ ڄاڻندو آهيان سو توهان نه ڄاڻيندا آهيو. (30)

سمجھائي: هن آيت ۾ انسان ذات جي ابتدائي پيدائش، انسان جي بزرگي ۽ ان جي عظمت ۽ خلافت ارضي کي بيان ڪيو ويو آهي. گذريل رکوع ۾ الله تعالى پنهنجي وحدانيت ۽ بندگيءَ ڏانهن راغب ڪرڻ لاءِ زمين، آسمان ۽ انسان جي پيدائش جهڙين نعمتن جو ذڪر ڪيو. انهن مان انساني پيدائش جي شروعاتي مرحلي ۾ حضرت آدم ۽ حضرت حوا عليهما السلام جي پيدائش، علم جي ڪري کين فرشتن مٿان برتري حاصل ٿيڻ ۽ حضرت آدم عليه السلام کي زمين تي خليفو بناڻ جو ذڪر هن رکوع ۾ ڪيو ويو آهي.

هن آيت ۾ حضور ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن کي خطاب ڪندي چيو ويو ته اهو وقت به ياد ڪرڻ جي لائق آهي، جڏهن تنهنجي پروردگار ملائڪن کي خبر ڏني ته آءُ زمين ۾ احڪام نافذ ڪرڻ لاءِ پنهنجو خليفو پيدا ڪرڻ چاهيان ٿو، تڏهن ملائڪن ڄاڻڻ لاءِ پڇيو ته اوهين اهڙي مخلوق پيدا ڪرڻ چاهيو ٿا جيڪا زمين ۾ فساد مچائي ۽ خون خرابا پيدا ڪري؟ اسين اوهان جي تسبيح ۽ پاڪائيءَ ۾ رڌل آهيون، الله تعالى واضح فرمايو ته ان مخلوق جي پيدائش مان منهنجو مقصد ڇا آهي؟ تنهن جو اوهان کي علم ئي ڪونهي. آءُ پنهنجي حڪمتن کي پاڻ ڄاڻان ٿو.

آيت نمبر 31-32-33: وَعَلَّمَ اٰدَمَ الْاَسْمَآءَ كُلَّهَا ثُمَّ عَرَضَهُمْ عَلَى الْمَلٰٓئِكَةِ فَقَالَ اَنْبِئُوْنِ بِاَسْمَآءِ هٰۤؤُلَآءِ اِنْ كُنْتُمْ

صٰدِقِيْنَ ۝ قَالُوْۤا سُبْحٰنَكَ لَا عِلْمَ لَنَاۤ اِلَّا مَا عَلَّمْتَنَا ۗ اِنَّكَ اَنْتَ الْعَلِيْمُ الْحَكِيْمُ ۝ قَالَ يٰۤاٰدَمُ اَنْۢبِئْهُمْ بِاَسْمَآئِهِمْ ۖ فَلَمَّا

اَنْۢبَاَهُمْ بِاَسْمَآئِهِمْ قَالَ اَلَمْ اَقُلْ لَّكُمْ اِنِّىْۤ اَعْلَمُ غَيْبِ السَّمٰوٰتِ وَالْاَرْضِ ۗ وَاَعْلَمُ مَا تُنۢبِئُوْنَ وَمَا كُنْتُمْ تَكْتُمُوْنَ ۝

ترجمو: ۽ (الله) آدم کي سڀني شين جا نالا سيڪاريا وري آهي (شيون پڇا لاءِ) ملائڪن جي آڏو ڪيائين پوءِ فرمايائين ته جيڪڏهن سچا آهيو ته هنن جا نالا ڏسيو. (31) چيائون ته تون پاڪ آهين جيڪي اسان کي ڄاڻايو اٿئي تنهن کان سواءِ اسان کي (بي) ڪا خبر نه آهي، بيشڪ تون ئي ڄاڻندڙ حڪمت وارو آهين. (32) (الله) چيو ته اي آدم! انهن جا نالا ڪين ڏس، پوءِ جڏهن ڪين انهن جا نالا ڏسيائين (تڏهن الله) چيو ته اوهان کي نه چيو هوم ڇا؟ ته آءُ ئي آسمانن ۽ زمين جو گجهه ڄاڻندو آهيان ۽ جيڪي ظاهر ڪيو ٿا ۽ جيڪي لڪايو ٿا سو به ڄاڻندو آهيان. (33)

سمجهاڻي: هنن آيتن ۾ الله تعاليٰ فرشتن جي گفتگو بعد حضرت آدم عليه السلام جي تخليق ٿي ۽ پوءِ ڪنهن وقت الله تعاليٰ ملائڪن تي دليل ذريعي حضرت آدم عليه السلام جي اهميت ظاهر ڪرڻ لاءِ هڪ امتحان جو انتظام ڪيو. حضرت آدم عليه السلام کي سڀني شين جي نالن جو علم عطا فرمائي ملائڪن سامهون پيش ڪيو ۽ حڪم ڪيو ته اوهين سچا آهيو ته انهن شين جا نالا ٻڌايو. تڏهن سڀني پنهنجي عاجزي جو اقرار ڪندي عرض ڪيو: اي رب! تنهنجي ذات پاڪ آهي. اسان کي ته تنهنجي عطا ڪيل علم کان علاوه ڪا به ڄاڻ ناهي، بيشڪ تون پنهنجي فيصلن ۽ حڪمن کي پاڻ بهتر ڄاڻين ٿو. پوءِ حضرت آدم عليه السلام کي حڪم ٿيو ته ڪين انهن شين جا نالا ٻڌاءِ. حضرت آدم عليه السلام شين جا نالا ٻڌايا، تڏهن الله سائين پنهنجي حجت قائم ڪندي فرمايو: ڇا آءُ اوهان کي نه ٻڌائي چڪو هيس ته آسمانن ۽ زمينن جي گجهن کي آءُ ئي ڄاڻان ٿو ۽ مون کي اها به خبر آهي ته اوهين ڇا ظاهر ڪيو ٿا ۽ ڇا لڪايو ٿا.

آيت نمبر 34: وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْا اِلَّا اِبْلِيسَ ؕ اَبٰى وَّاسْتَكْبَرَ ۙ وَكَانَ مِنَ الْكٰفِرِيْنَ ﴿۳۴﴾
ترجمو: ۽ (اي پيغمبر!) جڏهن ملائڪن کي چيو سون ته آدم کي سجدو ڪريو تڏهن شيطان کان سواءِ (بين) سجدو ڪيو. هن (شيطان) انڪار ڪيو ۽ هٿ ڪيائين ۽ ڪافرن مان ٿيو. (34)

سمجهاڻي: هن آيت ۾ فرشتن جو حضرت آدم عليه السلام کي سجدو ڪرڻ ۽ شيطان جي تڪبر ڪرڻ کي بيان ڪيو ويو آهي. جڏهن علمي طرح حضرت آدم عليه السلام ملائڪن تي غالب ٿيو ته سندس فضيلت ۽ برتري وڌائڻ لاءِ الله تعاليٰ ملائڪن کي سندس سامهون تعظيمي سجدو ڪرڻ جو حڪم فرمايو پوءِ انهن سجدو ڪيو. پر ابليس وڌائي ۽ تڪبر ڪيو ۽ سجدو کان انڪار ڪيو. ان نافرمانيءَ سبب ڪافرن مان بنجي ويو.

آيت نمبر 35: وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ الشَّجَرَةَ

فَتَكُونَا مِنَ الظَّالِمِينَ ﴿٣٥﴾

ترجمو: ۽ چيوسون ته اي آدم! تون ۽ تنهنجي زال بهشت ۾ رهو ۽ جتان وڻيو اتان مزي سان کائو، ۽ هن وڻ کي ويجها نه ويججو نه ته ظالمن مان (شمار) ٿيندو. (35)

سمجھائي: هن آيت ۾ حضرت آدم عليه السلام جي جنت واري زندگي ۽ منع ڪيل وڻ جي ويجھي نه وڃڻ جي حڪم کي بيان ڪيو ويو آهي. حضرت آدم عليه السلام امتحان ۾ ڪامياب ٿيو سندس رهائش جو بندوبست، نعمتن واري جڳھ جنت ۾ ٿيو. جتي سندس ورونهن لاءِ ان جي گهر واري حضرت حوا عليها السلام جي تخليق ٿي، تڏهن الله تعاليٰ اعلان فرمايو: ۽ جڏهن اسان آدم کي چيو ته اي آدم! تون ۽ تنهنجي زال هن بهشت ۾ رهيا پيا هجو، جيڪو ۽ جتان وڻي اتان مزي سان کائو، پر هن هڪ وڻ جي ويجها نه ويججو نه ته اوهين پاڻ تي زيادتي ڪرڻ وارن مان ٿي پوندو.

آيت نمبر 36: فَأَزَلَّهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي

الْأَرْضِ مَسْتَقَرٌّ وَمَتَاعٌ إِلَىٰ حِينٍ ﴿٣٦﴾

ترجمو: پوءِ شيطان اُتاهون انهن کي ٿيڙيو پوءِ جنهن (مزي) ۾ هئا تنهن مان ڪين (ٻاهر) ڪڍيائين، ۽ چيوسون ته (بهشت مان) نڪري هيٺ ٿيو اوهين هڪ ٻئي جا ويري آهيو، ۽ اوهان لاءِ ڪنهن وقت تائين زمين ۾ رهڻ جو هنڌ ۽ (گذران جو) سامان (نهر ايل) آهي. (36)

سمجھائي: هن آيت ۾ ٻڌايو ويو آهي ته پوءِ شيطان ڪوڙا قسم کڻي ڪين ورغلائڻ جي ڪوشش ڪئي ۽ انهن منع ڪيل وڻ جو ميوو کائي وڌو، تڏهن ڪين جنت مان ڪڍي ڌرتيء تي موڪليو ويو. پوءِ الله تعاليٰ طرفان ڪين ٻڌايو ويو ته هاڻي اوهان جي رهائش زمين تي آهي ۽ اوهين هڪ ٻئي جا دشمن آهيو ۽ ڌرتيء تي اوهان جي رهائش ڪجهه عرصي لاءِ ٿيندي وري اوهان کي مون ڏانهن واپس ٿيڻو آهي.

آيت نمبر 37: فَتَلَقَىٰ آدَمُ مِنْ رَبِّهِ كَلِمَاتٍ فَتَابَ عَلَيْهِ ۗ إِنَّهُ هُوَ السَّمِيعُ الْعَلِيمُ ﴿٣٧﴾

ترجمو: پوءِ آدم پنهنجي پالڻهار وٽان ڪي لفظ سکيا پوءِ (الله) مٿس ٻاجهه ڪئي، بيشڪ اهوئي معافي ڏيندڙ مهربان آهي. (37)

سمجھاڻي: هن آيت ۾ ٻڌايو ويو آهي ته شيطان ته پنهنجي نافرمانِي باوجود هوڏ تي قائم رهيو، البتہ حضرت آدم عليه السلام پنهنجي پاڻهار کي باڏائيندو رهيو، الله تعاليٰ کيس کجه الفاظ سيکاريا ۽ پوءِ سندس توبه قبول ٿي ۽ الله تعاليٰ ته پنهنجي ٻانهن جون غلطيون معاف ڪندڙ ۽ مٿن بيحد پاچه ڪندڙ آهي.

آيت نمبر 38-39: قُلْنَا اهْبِطْ مِنْهَا جَائِعًا ۚ فَمَا يَأْتِيَنَّكَ مِنْ يَدَيِ هُدًى فَبِعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٣٨﴾ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ ۗ هُمْ فِيهَا خَالِدُونَ ﴿٣٩﴾

ترجمو: چيوسين ته منجهانئس سڀ لهي هيٺ وڃو، پوءِ جڏهن مون (الله) وٽان اوهان وٽ ڪا هدايت اچي تڏهن جيڪي منهنجي هدايت تي هلندا تن کي ڪو پڙ ڪونهي ۽ نڪي اهي غمگين ٿيندا. (38) ۽ جن نه مڃيو ۽ اسان جي آيتن کي ڪوڙو ڄاتو سي دوزخي آهن، اهي منجهس سدائين رهڻ وارا آهن. (39)

سمجھاڻي: هنن آيتن ۾ قومن جي هدايت ۽ ضلالت جي ڪارڻ کي بيان ڪيو ويو آهي ته الله تعاليٰ کين چيو ته هاڻي اوهين سڀئي انسان ڌرتي تي وڃي رهو ۽ زندگي گذاريو پر اسان جي طرفان جڏهن ڪنهن پيغمبر سڳوري ذريعي هدايت جو پيغام پهچي ته ان کي اختيار ڪجو، چو ته جيڪو منهنجي هدايت کي قبوليندو ته ان کي جنت ملندي، جتي کيس نڪي ڏک هوندو ۽ نه اهو غمگين ٿيندو. پر جيڪو منهنجي طرفان موڪليل هدايت کي ڪوڙو سمجهي ان جو انڪار ڪندو ته اهڙن ماڻهن کي باهه وارن ۾ شامل ڪيو ويندو ۽ اهي ان عذاب ۾ هميشه رهندا.

مَشَق

(الف) هيٺ ڏنل سوالن جا تفصيلي جواب لکو:

1. هيٺين آيتن مان ڪنهن به هڪ آيت جو ترجمو ۽ سمجھاڻي لکو.
- (الف) وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلٰٓئِكَةِ فَقَالَ أَقْبِلُوا بِسْمَاءِ هٰؤُلَاءِ اِنْ كُنْتُمْ صٰدِقِيْنَ
- (ب) وَاذْقُنَا لِبٰلٰغَةِ الْاَسْحٰدِ وَالْاَدَمَ فَسَجَدُوْا لِاٰلِ الْاِيْمٰنِ ۗ اَبٰى وَاسْتَكْبَرَ ۗ وَكَانَ مِنَ الْكٰفِرِيْنَ

(ب) هيٺ ڏنل سوالن جا مختصر جواب تحرير ڪريو:

1. سورة البقرة جي روشنيءَ ۾ حضرت آدم عليه السلام ۽ ابليس جي واقعي کي مختصر بيان ڪريو.
2. حضرت آدم عليه السلام جي پيدائش تي فرشتن ڪهڙي بنياد تي سوال ڪيو؟
3. ابليس، حضرت آدم عليه السلام کي سجدو ڇا لاءِ نه ڪيو؟

(ج) درست جواب جي سامهون (✓) جو نشان لڳايو:

1. حضرت آدم عليه السلام کي علم عطا ڪيو ويو:
(الف) آسمانن جو (ب) زمينن جو
(ج) سڀني شين جي نالن جو (د) ميون جو
2. حضرت آدم عليه السلام لاءِ سجدي جو حڪم ٿيو:
(الف) سموري مخلوق کي (ب) ملائڪن کي
(ج) جنن کي (د) حيوانن کي
3. حضرت آدم ۽ حضرت حوا عليهما السلام کي منع ڪيو ويو:
(الف) جنت کان (ب) دنيا کان
(ج) هڪ وڻ کان (د) کاڌ خوراڪ کان